




Hara Hara Sankara



Jaya Jaya Sankara



श्री-वेदव्यासाय नमः

श्री-शङ्करभगवत्पादाचार्य-परम्परागत-मूलाम्नाय-सर्वज्ञपीठ-

श्री-काञ्ची-कामकोटि-पीठ-श्रीमठ-संस्थानम्

वेद-धर्म-शास्त्र-परिपालन-सभा

कुम्भघोणम् (1942)

॥ श्रीनृसिंह-जयन्ती-लघु-पूजा-पद्धतिः ॥

वैशाख-शुक्ल-चतुर्दशी/06.05.2020

(आचम्य)

[विघ्नेश्वरपूजां कृत्वा।]

शुक्लाम्बरधरं विष्णुं शशिवर्णं चतुर्भुजम्।

प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

(अप उपस्पृश्य, पुष्पाक्षतान् गृहीत्वा)

ममोपात्तसमस्तदुरितक्षयद्वारा श्रीपरमेश्वरप्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये शार्वरि-नाम-संवत्सरे उत्तरायणे वसन्त-ऋतौ मेष-मासे शुक्ल-पक्षे चतुर्दश्यां शुभतिथौ

वेद-धर्म-शास्त्र-परिपालन-सभा

9884655618

8072613857

vdspSabha@gmail.com

<http://vdspSabha.org/>

सौम्य-वासरयुक्तायां स्वाती-नक्षत्रयुक्तायां सिद्धि-योगयुक्तायां वणिज-करणयुक्तायाम् एवं-गुण-विशेषण-विशिष्टायाम् अस्यां चतुर्दश्यां शुभतिथौ

भगवतो नरसिंहस्य प्रसादेन -

- इदानीं लोके सर्वत्र प्रसृतस्य साङ्गामिक-रोग-विशेषस्य निश्शेषम् उन्मूलनार्थम्,
- अस्मद्-देशीयानां विदेशीयानां चापि सर्वेषां व्याधि-भय-निवृत्त्यर्थं,
- सञ्चार-प्रतिषेधात् सञ्जातस्य शुभकार्य-प्रतिबन्धस्य उद्योगादि-प्रतिबन्धस्य तज्जन्यायाः आर्थिक-दुःस्थितेश्च परिहारार्थं,
- सर्वेषां धार्मिक-अनुष्ठानानां, मन्दिरादिषु भगवतः पूजा-उत्सवानां च यथापूर्वं शीघ्रमेव प्रवृत्त्यर्थम्,
- जनानां दुर्विचार-निवृत्ति-पूर्वक-सद्विचार-अभिवृद्ध्यर्थं,
- साधूनां धार्मिकाणां च धैर्य-विश्वास-पुष्टि-सिद्ध्यर्थम्, आधार्मिक-शक्तीनां विनाशार्थं,
- तद्-द्वारा सर्वलोक-क्षेमार्थं

श्री नृसिंह-जयन्ती-पुण्यकाले यथाशक्ति-ध्यान-आवाहनादि-षोडशोपचारैः श्री-नृसिंह-पूजां करिष्ये। तदङ्गं कलशपूजां च करिष्ये। [कलशपूजां कृत्वा।]

॥ प्रधान-पूजा ॥

ध्यायामि देवदेवं तं शङ्खचक्रगदाधरम्।
नृसिंहं भीषणं भद्रं लक्ष्मीयुक्तं विभूषितम् ॥

श्री-लक्ष्मी-नृसिंहं ध्यायामि।

आगच्छ देव देवेश जगद्योने रमापते।
बिम्बेऽस्मिंस्त्वदधिष्ठाने सन्निधेहि कृपां कुरु ॥

श्री-लक्ष्मी-नृसिंहम् आवाहयामि।

- श्री-लक्ष्मी-नृसिंहाय नमः, आसनं समर्पयामि।
श्री-लक्ष्मी-नृसिंहाय नमः, पाद्यं समर्पयामि।
श्री-लक्ष्मी-नृसिंहाय नमः, अर्घ्यं समर्पयामि।
श्री-लक्ष्मी-नृसिंहाय नमः, आचमनीयं समर्पयामि।
श्री-लक्ष्मी-नृसिंहाय नमः, मधुपर्कं समर्पयामि।

वेद-धर्म-शास्त्र-परिपालन-सभा

☎ 9884655618

☎ 8072613857

✉ vdspsabha@gmail.com

🌐 <http://vdspsabha.org/>

श्री-लक्ष्मी-नृसिंहाय नमः, स्नपयामि। स्नानानन्तरम् आचमनीयं समर्पयामि।
 श्री-लक्ष्मी-नृसिंहाय नमः, वस्त्रं समर्पयामि।
 श्री-लक्ष्मी-नृसिंहाय नमः, यज्ञोपवीतं समर्पयामि।
 श्री-लक्ष्मी-नृसिंहाय नमः, दिव्यपरिमलगन्धान् धारयामि।
 गन्धस्योपरि हरिद्राकुङ्कुमं समर्पयामि।
 श्री-लक्ष्मी-नृसिंहाय नमः, अक्षतान् समर्पयामि। पुष्पैः पूजयामि।

॥ श्री-लक्ष्मी-नृसिंहाष्टोत्तरशतनामावलिः ॥

ॐ श्रीनृसिंहाय नमः		ॐ घोरविक्रमाय नमः	
ॐ महासिंहाय नमः		ॐ ज्वालामुखाय नमः	
ॐ दिव्यसिंहाय नमः		ॐ ज्वालमालिने नमः	
ॐ महाबलाय नमः		ॐ महाज्वालाय नमः	
ॐ उग्रसिंहाय नमः		ॐ महाप्रभवे नमः	
ॐ महादेवाय नमः		ॐ निटिलाक्षाय नमः	
ॐ उपेन्द्राय नमः		ॐ सहस्राक्षाय नमः	
ॐ अग्निलोचनाय नमः		ॐ दुर्निरीक्ष्याय नमः	
ॐ रौद्राय नमः		ॐ प्रतापनाय नमः	
ॐ शौरये नमः	१०	ॐ महादंष्ट्राय नमः	३०
ॐ महावीराय नमः		ॐ प्राज्ञाय नमः	
ॐ सुविक्रमपराक्रमाय नमः		ॐ हिरण्यक-निषूदनाय नमः	
ॐ हरिकोलाहलाय नमः		ॐ चण्डकोपिने नमः	
ॐ चक्रिणे नमः		ॐ सुरारिघ्नाय नमः	
ॐ विजयाय नमः		ॐ सदार्तिघ्नाय नमः	
ॐ अजयाय नमः		ॐ सदाशिवाय नमः	
ॐ अव्ययाय नमः		ॐ गुणभद्राय नमः	
ॐ दैत्यान्तकाय नमः		ॐ महाभद्राय नमः	
ॐ परब्रह्मणे नमः		ॐ बलभद्राय नमः	
ॐ अघोराय नमः	२०	ॐ सुभद्रकाय नमः	४०

ॐ करालाय नमः		ॐ सुलभाय नमः	
ॐ विकरालाय नमः		ॐ शुचये नमः	
ॐ गतायुषे नमः		ॐ लोकैकनायकाय नमः	
ॐ सर्वकर्तृकाय नमः		ॐ सर्वाय नमः	
ॐ भैरवाडम्बराय नमः		ॐ शरणागतवत्सलाय नमः	
ॐ दिव्याय नमः		ॐ धीराय नमः	
ॐ अगम्याय नमः		ॐ धराय नमः	
ॐ सर्वशत्रुजिते नमः		ॐ सर्वज्ञाय नमः	
ॐ अमोघास्त्राय नमः		ॐ भीमाय नमः	
ॐ शस्त्रधराय नमः	५०	ॐ भीमपराक्रमाय नमः	८०
ॐ सव्यजूटाय नमः		ॐ देवप्रियाय नमः	
ॐ सुरेश्वराय नमः		ॐ नुताय नमः	
ॐ सहस्रबाहवे नमः		ॐ पूज्याय नमः	
ॐ वज्रनखाय नमः		ॐ भवहृते नमः	
ॐ सर्वसिद्धये नमः		ॐ परमेश्वराय नमः	
ॐ जनार्दनाय नमः		ॐ श्रीवत्सवक्षसे नमः	
ॐ अनन्ताय नमः		ॐ श्रीवासाय नमः	
ॐ भगवते नमः		ॐ विभवे नमः	
ॐ स्थूलाय नमः		ॐ सङ्कर्षणाय नमः	
ॐ अगम्याय नमः	६०	ॐ प्रभवे नमः	९०
ॐ परावराय नमः		ॐ त्रिविक्रमाय नमः	
ॐ सर्वमन्त्रैकरूपाय नमः		ॐ त्रिलोकात्मने नमः	
ॐ सर्वयन्त्रविदारणाय नमः		ॐ कालाय नमः	
ॐ अव्ययाय नमः		ॐ सर्वेश्वराय नमः	
ॐ परमानन्दाय नमः		ॐ विश्वम्भराय नमः	
ॐ कालजिते नमः		ॐ स्थिराभाय नमः	
ॐ खगवाहनाय नमः		ॐ अच्युताय नमः	
ॐ भक्तातिवत्सलाय नमः		ॐ पुरुषोत्तमाय नमः	
ॐ अव्यक्ताय नमः		ॐ अधोक्षजाय नमः	
ॐ सुव्यक्ताय नमः	७०	ॐ अक्षयाय नमः	१००

ॐ सेव्याय नमः

ॐ वनमालिने नमः

ॐ प्रकम्पनाय नमः

ॐ गुरवे नमः

ॐ लोकगुरवे नमः

ॐ स्रष्ट्रे नमः

ॐ परस्मै ज्योतिषे नमः

ॐ परायणाय नमः

१०८

श्री-लक्ष्मी-नृसिंहाय नमः, नानाविध-परिमल-पत्र-पुष्पाणि समर्पयामि।

श्री-लक्ष्मी-नृसिंहाय नमः, धूपमाघ्रापयामि।

श्री-लक्ष्मी-नृसिंहाय नमः, दीपं दर्शयामि।

नैवेद्यम्। श्री-लक्ष्मी-नृसिंहाय नमः, अमृतं महानैवेद्यं पानकं च निवेदयामि। निवेदनानन्तरम् आचमनीयं समर्पयामि।

श्री-लक्ष्मी-नृसिंहाय नमः, कर्पूरताम्बूलं समर्पयामि।

श्री-लक्ष्मी-नृसिंहाय नमः, मङ्गल-नीराजनं दर्शयामि।

श्री-लक्ष्मी-नृसिंहाय नमः, प्रदक्षिणनमस्कारान् समर्पयामि।

॥ नृसिंहावतारघट्टः ॥

सत्यं विधातुं निजभृत्यभाषितं

व्याप्तिं च भूतेष्वखिलेषु चात्मनः।

अदृश्यतात्यद्भुतरूपमुद्वहन्

स्तम्भे सभायां न मृगं न मानुषम् ॥

—श्रीमद्भागवतम् ७-८-१८

प्रार्थनाः समर्पयामि।

कायेन वाचा मनसेन्द्रियैर्वा

बुद्ध्याऽऽत्मना वा प्रकृतेः स्वभावात्।

करोमि यद्यत् सकलं परस्मै

नारायणायेति

समर्पयामि ॥

अनेन पूजनेन श्री-लक्ष्मी-नृसिंहः प्रीयताम्।

ॐ तत्सद्ब्रह्मार्पणमस्तु।



वेद-धर्म-शास्त्र-परिपालन-सभा

☎ 9884655618

☎ 8072613857

✉ vdspsabha@gmail.com

🌐 <http://vdspsabha.org/>

॥ लक्ष्मी-नृसिंह-करावलम्ब-स्तोत्रम् ॥

श्रीमत्-पयोनिधि-निकेतन चक्रपाणे
 भोगीन्द्र-भोग-मणि-राजित-पुण्य-मूर्ते ।
 योगीश शाश्वत शरण्य भवाब्धि-पोत
 लक्ष्मी-नृसिंह मम देहि करावलम्बम् ॥ १ ॥
 ब्रह्मेन्द्र-रुद्र-मरुदर्क-किरीट-कोटि-
 सङ्घट्टिताङ्घ्रि-कमलामल-कान्ति-कान्त ।
 लक्ष्मी-लसत्-कुच-सरोरुह-राजहंस
 लक्ष्मी-नृसिंह मम देहि करावलम्बम् ॥ २ ॥
 संसार-दाव-दहनाकर-भी-करोरु-
 ज्वालावलीभिरतिदग्ध-तनूरुहस्य ।
 त्वत्-पाद-पद्म-सरसी-रुहमागतस्य
 लक्ष्मी-नृसिंह मम देहि करावलम्बम् ॥ ३ ॥
 संसार-जाल-पतितस्य जगन्निवास
 सर्वेन्द्रियार्थ-बडिशाय-झषोपमस्य ।
 प्रोत्कम्पित-प्रचुर-तालुक-मस्तकस्य
 लक्ष्मी-नृसिंह मम देहि करावलम्बम् ॥ ४ ॥
 संसार-कूपमतिघोरमगाध-मूलं
 सम्प्राप्य दुःख-शत-सर्प-समाकुलस्य ।
 दीनस्य देव कृपया पदमागतस्य
 लक्ष्मी-नृसिंह मम देहि करावलम्बम् ॥ ५ ॥
 संसार-भीकर-करीन्द्र-कराभिघात-
 निष्पीड्यमान-वपुषः सकलार्ति-नाश ।
 प्राण-प्रयाण-भव-भीति-समाकुलस्य
 लक्ष्मी-नृसिंह मम देहि करावलम्बम् ॥ ६ ॥
 संसार-सर्प-विष-दिग्ध-महोग्र-तीव्र-
 दंष्ट्राग्र-कोटि-परिदष्ट-विनष्ट-मूर्तेः ।
 नागारि-वाहन सुधाब्धि-निवास शौरै
 लक्ष्मी-नृसिंह मम देहि करावलम्बम् ॥ ७ ॥
 संसार-वृक्षमघ-बीजमनन्त-कर्म-

वेद-धर्म-शास्त्र-परिपालन-सभा

☎ 9884655618

☎ 8072613857

✉ vdspsabha@gmail.com

🌐 <http://vdspsabha.org/>

शाखा-युतं करण-पत्रमनङ्ग-पुष्पम् ।
 आरुह्य दुःख-फलितं चकितं दयालो
 लक्ष्मी-नृसिंह मम देहि करावलम्बम् ॥ ८ ॥
 संसार-सागर-विशाल-कराल-काल-
 नक्र-ग्रह-ग्रसित-निग्रह-विग्रहस्य ।
 व्यग्रस्य राग-निचयोर्मि-निपीडितस्य
 लक्ष्मी-नृसिंह मम देहि करावलम्बम् ॥ ९ ॥
 संसार-सागर-निमज्जनमुह्यमानम्
 दीनं विलोक्य विभो करुणा-निधे माम् ।
 प्रह्लाद-खेद-परिहार-परावतार
 लक्ष्मी-नृसिंह मम देहि करावलम्बम् ॥ १० ॥
 संसार-घोर-गहने चरतो मुरारे
 मारोग्र-भीकर-मृग-प्रचुरार्दितस्य ।
 आर्तस्य मत्सर-निदाघ-सुदुःखितस्य
 लक्ष्मी-नृसिंह मम देहि करावलम्बम् ॥ ११ ॥
 बद्धा गले यम-भटा बहु तर्जयन्तः
 कर्षन्ति यत्र भव-पाश-शतैर्युतं माम् ।
 एकाकिनं परवशं चकितं दयालो
 लक्ष्मी-नृसिंह मम देहि करावलम्बम् ॥ १२ ॥
 लक्ष्मीपते कमलनाभ सुरेश विष्णो
 यज्ञेश यज्ञ मधुसूदन विश्वरूप ।
 ब्रह्मण्य केशव जनार्दन वासुदेव
 लक्ष्मी-नृसिंह मम देहि करावलम्बम् ॥ १३ ॥
 एकेन चक्रमपरेण करेण शङ्खम्
 अन्येन सिन्धु-तनयाम् अवलम्ब्य तिष्ठन् ।
 वामेतरेण वरदाभय-पद्म-चिह्नं
 लक्ष्मी-नृसिंह मम देहि करावलम्बम् ॥ १४ ॥
 अन्धस्य मे हृत-विवेक-महाधनस्य
 चौरैर्-महाबलिभिरिन्द्रिय-नामधेयैः ।
 मोहान्धकार-कुहरे विनिपातितस्य

वेद-धर्म-शास्त्र-परिपालन-सभा

☎ 9884655618

☎ 8072613857

✉ vdspsabha@gmail.com

🌐 <http://vdspsabha.org/>

लक्ष्मी-नृसिंह मम देहि करावलम्बम् ॥ १५ ॥

प्रह्लाद-नारद-पराशर-पुण्डरीक-
व्यासादि-भागवत-पुङ्गव-हृन्निवास ।

भक्तानुरक्त-परिपालन-पारिजात

लक्ष्मी-नृसिंह मम देहि करावलम्बम् ॥ १६ ॥

लक्ष्मी-नृसिंह-चरणाब्ज-मधुव्रतेन
स्तोत्रं कृतं शुभकरं भुवि शङ्करेण ।

ये तत् पठन्ति मनुजा हरि-भक्ति-युक्ताः

ते यान्ति तत्-पद-सरोजमखण्ड-रूपम् ॥ १७ ॥

॥ इति श्रीमच्छङ्कर-भगवत्पाद-विरचितं श्री-लक्ष्मी-नृसिंह-करावलम्ब-स्तोत्रं सम्पूर्णम् ॥

